

DAWRA MAL-ART IMQADDSA

(*Jorbot mal-ghadd ta' Ottubru-Dicembru 1961*)

Post il-karti u dokumenti li ghandi d-dar, wiehed mill-aktar ghal qalbi, hu ċ-ċertifikat tal-Arċisqof Grieg Ortodoss ta' Sinaj, fejn iġhid li jien kont żort il-Monasteru ta' santa Katarina, u tlajt fuq il-Muntanja Mqaddsa ta' Sinaj, maghrufa llum bl-isem ta' Ġebel Musa. Nġhid is-sewwa, qatt ma kien għaddieli minn rasi li xi darba sa jkollu x-xorti li nasal sa hemm: iżda, bil-ġhajjnuna t'Alla, wasalt; u qattajt hemm erbghat ijiem. Tlajt fuq Ġebel Musa u Ġebel Katrin, u rajt x'inhu sewwa d-deżert li fih il-Lhud qattgħu erbghin sena shaħ jiggerrew, qabel ma dahlu l-art imwegħda.

It-Tluq. Kien it-28 ta' Gunju 1956, meta, ftit qabel il-5 ta' wara nofs inhar, il-Kajr, hdejn il-bieb tal-Kulleġġ tal-Ġeżwiti tas-Sagra Familja, fejn konna milqugħa, tfaċċaw hames karozzi tal-kedd, mġhobbija bl-ikel, petrol, u hwejjeġ ohra, meħtieġa għal vjaġġ twil u jiebes. Ix-xufiera kienu nies tal-qatgħa, mibruma u lesti għal kull ma jista' jinqala'. Fosthom kien hemm wiehed fuqhom il-koll; iehor magħhom biex jagħmilha ta' kok, meta naslu. Dan kien mis-South Afrika, dhuli u ferrieħi, u ma jaqta' qalbu minn xejn.

F'xi l-5 nġbarna l-koll hdejn il-bieb ta' barra, tqassamna f'hames ġemgħat, u rkebna l-karozzi biex nerfulha lejn il-belt ta' Swejz, fuq ix-xatt tal-Baħar l-Aħmar, lesti, għal taħbita bla nifs, u għal kollox.

Tiaqna. Qsamna l-Kajr kollu; toroq wiesgħa, twal u sbieħ, siġar m'oghla żewġ kanpnari; nies mixhuta fuq il-ħaxix, għal frisk tas-siġar. Wara ftit

tas-sewqan hrigna mill-Kajr, u sibna ruhna fi triq dritta-dritta, taqşam f'nofs wesgħa kbira ta' ramel kemm tara b'ġhajnejk: kien l-ewwel ħjiel tad-deżert tal-Egittu; iżda l-kbir kien għadu ġej. Ma' tul it-triq ma kontx tara hliet xi suldati għassa f'postijiet imwarrbin u tankijiet jew pompi taż-żejt. F'toroq bħal dawn, fis-sewqan ma hemmx rażan; ix-xufiera, min isuq l-iżjed. Triq dritta-dritta u wiesgħa, ma hemmx biża ta' ħbit; għal hekk, ix-xufier ma jħabbilx rasu. Jiftaħ ir-radju, u ħallih għaddej mitluf u mxaxxax fil-ġhana Għarbi, li għall-ewwel darba hassejt kemm tasew jaqbel mal-monotonija tad-deżert jikwi taħt ix-xemx. U min qatt ma għadda mid-deżert, u rah b'ġhajnejh, ma jafx x'inhu; l-ewwel tagħlima li tghallimt dik il-lejla.

Konna ilna sejr in xi sagħtejn u nofs, meta l-karozza ta' quddiem nett ilwriet għal lemin u sibna ruhna hdejn biċċa bini f'xatt il-baħar. Sa dan il-ħin kien dalam m'hux ħażin, u għal hekk ma stajniex nithennew sewwa bil-Baħar l-Aħmar, li kellu sehem kbir fil-ġrajja mqaddsa.

Ma konniex fil-belt tas-Swejz sewwa, iżda 'l barra minnha, fil-Hotel *Bel-Air*, li ta' bil-ħaqj jixirqilha dan l-isem; ma tistax tkun f'naha isbah milli hi. Din il-lukanda, tista' tġhid mibnija fi xfar il-baħar, hi aktarx għall-Ewropej li jkunu jaħdmu dawk in-naħat. Dawn, hawn jigu, 'il bogħod mis-shana tal-belt. Il-bar, kien mimli bihom, jixorbu u jithennew bid-daqq Għarbi.


Hawnhekk tqassamna fi kmamar li kienu hejjewlna, u morna nieklu.

L-ikel niżzilna ghasel, wara dak il-vjaġġ kollu, għal beraħ tad-deżert. Kif temmejna l-ikla, morna nqattgħu siegħa fuq ir-ramel f'xatt il-Bahar l-Aħmar, Fix-xefaq bdew ifiġġu hafna dwal: kienu l-vapuri riesqa lejn il-Kanal tas-Swejz, biex mas-sebh jibdew għaddejja għal Mediterran. Jien ma nhossnix mogħti għal holm wisq, iżda xi minn daqqiet issib ruhek f'xi holma bla ma tistennieha, u hekk grafi dak il-hin. Għibt quddiem għajnejja l-Lhud mahruba mill-Eġittu, imbezzgħa, riesqa lejn il-baħar, qalbhom maqtugħa għaliex il-Fargħun gej warajhom bl-armata kollha tiegħu

għall-helsien u s-salvazzjoni tagħna l-koll.

Meta għadda ftit taż-żmien, morna norqdu, bil-hsieb li l-għada kellna nqumu bikri, biex mal-5 nitilqu lejn is-Sinaj. Fil-ghodu kmieni, fil-4, konna l-koll fuq saqajna. Tnejn minna qaddsu fuq mejda tal-bar, u aħna tqarbinna minn idejhom. Wara, hadna kolazzjon sewwa; għax quddiemna kellna vjaġġ liema bħalu, ta' jum shih, sal-Monasteru ta' Sinaj.

Lejn Sinaj. Kien nhar l-Imnarja, fid-29 ta' Ġunju, fil-5 ta' fil-ghodu meta tlaqna mill-Hotel *Bel-Air* ta' Swejz, għad-deżert. Wara ftit tas-



L-Eġittu — Dehra ta' wiehed mill-bibien tal-Kajr, li jgħidulu: Báb Fátma.

U meta hasbu li kollox kien mitluf għalihom, jilmħu l-baħar jinferaq, u ssir mogħdija ġo nofsu . . . għalihom ilkoll, b'uliedhom, bil-bhejjem, u b'kull ma kellhom! Fejn sar dal-miraklu, ma nafux sewwa, u anqas hemm tama li għad inkunu nafu, iżda żgur li f'dawk in-nahiet. Hemm fix-xatt, bil-lejl, taht sema jleqq u jiddi bil-kwiekeb tad-deżert, bil-ghana Gharbi ġo widnejk, ma tistax ma tinsieħ it-tgeġwiġ tal-hajja tal-belt, u tmur bil-holm ta' mohħok f'dawk iż-żmenijiet imbegħda, meta Alla l-Imbierek kien qiegħed ijwettaq il-pjan tal-Providenza tiegħu, bi thejjija

sewqan għaddejna minn ġol-qalba tal-belt ta' Swejz, u wasalna f'xifer il-Kanal, fejn wiehed jista' jaqsam minna għall-oħra bil-lanċa li kien hemm għal hekk. Kellna nistennew daqsxejn wahda, sa kemm isir il-hin. Kien hemm hafna haddiema lesti biex jaqsmu. Fl-aħhar qsamna f'lanċa tal-Kumpanija (jew aħjar: li *kienet* tal-Kumpanija tal-Kanal tas-Swejz. Għax xahrejn wara nqala' li nqala' u Naser hataf il-Kanal f'idejh). Domna qisu xi kwarta sa ma wasalna x-xatt l-iehor. U meta qbadna l-art, hassejna li konna tlaqna dinja u dħalna f'oħra. Ma' dwarek xejn li xejn, hliet

ramel fuq ramel safrani. Il-Kanal u l-bahar ma kienux qishom hliief wied ta' ilma ikhal, ghaddej bil-kalma min-nofs ir-ramel. Li kieku ma kienx hemm laneċ apposta biex ihammlu r-ramel, kieku wara ftit taż-żmien il-Kanal jimtela bir-ramel, u ma jkun jiswa għal xejn. Sa kemm ingbarna l-koll u waslu l-karozzi, qaghadna nharsu lejn il-vapuri għaddejja ma jaqtghu qatt - vapuri tal-passiġġieri, tat-tagħbija, u taż-żejt, vapur wara l-ieħor....il-kummerċ tad-dinja, għaddej!

L-Oasi ta' Mara. Tgeddisna fil-karozzi. Lili messni f'wahda hdejn ix-xufier, b'ieħor minn Luxemburg miegħi. Max-xufier stajt ngħid kelma sewwa, għax malli tarraftlu xi kelma bil-Malti malajr waqqaf widnejh u ha nteress fija. Qalli li kien jaf xi Maltin is-Swejz u l-Kajr, u sirna hbieb.

Tqabbd u l-makni u tlaqna lejn id-deżert. Għall-ewwel it-triq kienet tajba hafna, kollha asphalt, dritta u wiesgħa, u...shuna, Is-shana bdiet tagħmel tagħha. Ix-xufiera kull ftit taż-żmien kienu jwaqqfu jberdu l-makni, għax dawn is-shana has-sewħa daqsna. Kull fejn thares ramel kull lewn: mewġa fuq mewġa ta' ramel isfar, u aktar ma jitbiegħed minnek, jieħu l-lewn kaħlani, sa kemm jithalat mas-sema fix-xefaq. Il-bogħod-il-bogħod kienu jidhru l-gholjiet ġo nofs il-Penisla ta' Sinaj. Tiltamah ukoll 'l hawn u 'l hemm xi antenna tal-pompi taż-żejt: is-sinjal waħdieni taş-seklu għoxrin f'dawn l-inhawwi. Tara wkoll xi ġemel, jew tnejn marbuta ma' xulxin, immexxija minn xi bidwi tax-xaġhri, fuq xi wieħed minnhom riekba xi wahda minn-nisa tiegħu. Niftakar li meta konna dhalna ftit sewwa fix-xaġhri,

naraw wieħed minn dawn il-Bedwin b'martu fuq il-ġemel. Kif raw lilna, l-mara marret tinheba, u hu baqa' jistenna sa kemm għaddejna. Imbagħad raġa' għabba l-mara u telqu lejn triqthom.



L-Eġittu — Dehra ta' biċċa mill-Kanal tas-Swejz.

F'nofs triq waqafna hdejn ġemgħa ta' siġar tal-palm, f'nofshom għadira ilma morr. Kienet l-ewwel darba li hassejt x'jigifieri, meta Mosè kiteb fil-Ġenesi: "U hawwel il-Mulej Alla ġnien ta' hena, u hemm qiegħed lil Adam li kien għamel" (Gen. II, 8). Wara dik il-monotonija tad-deżert, shana u għatx, thossok tieħu r-ruh meta ssib ruhek f'nofs dik it-tużżana palm, ma' dwar in-nixxieġha tal-ilma. Din hi l-oasi, u xi haġa hekk kellu f'rasu l-Kittieb Imqaddes meta fis-srilna l-Ġenna tal-Art: oasi kbira, f'nofs id-deżert, fejn l-ilma jgelgel, is-siġar isaltnu, u l-frott jgħajjex bhej-

jem u nies. Hwejjeg li fix-xaghri ma ssibhomx.

F'din l-oasi ta' Mara, il-lum maghrufa bhala l-Bjar ta' Mosè, waqfu l-Lhud ghattxana, wara tlett ijiem mixi mill-Baħar l-Aħmar, Hawn sabu l-ilma morr, u bdew igergru għal Mosè talli harighom mill-Egittu biex imutu bil-ghatx fir-ramel. Mosè, imqabbad minn Alla, qata' għasluġ u xehtu fl-ilma, u l-ilma sar helu. U xorbu u telqu. (Esodu, XV, 22-26). Hawn qrajna biċċa mill-Iskrittura u ħsbna ftit fuq li kien ġara aktar minn tliett elef sena ilu. Gibna quddiem għajnejna poplu bla tarf, min jghid haġa u min jghid ohra, imghaddba għal Mosè għax harighom hemm barra, qalbhom maqtugħa mill-ħniena t'Alla; u dan wara dawk il-mirakli kollha, fosthom il-qsim tal-Baħar l-Aħmar. U Alla flok ma kkastigahom, ħenn għalihom u sqiehom, halli jkomplu fi triqthom.

F'Elim. Tlaqna minn hemm wara li sellimna lill-Għarab li kienu joqogħdu dik in-naha, jew aħjar, li kienu hemm għal xi ftit tal-jiem biex jisqu l-imriehel tagħhom, u rħejnielha għal triqitna. It-triq bdiet tihżien xi ftit;

ma baqghetx watja bħal qabel. Tfaċċaw ħafna tliegħi u nżieli, sa kemm sibna ruhna f'wied kollu palm, qasab, u għolliq. Hawn irġajna waqafna. Din kienet l-oasi ta' Elim, li l-Ktieb tal-Esodu jfissirha b'dan il-kliem: "Waslu Elim, fejn kien hemm tnax-il għajn tal-ilma u sebghin siġra tat-tamar. Hemmhekk waqqfu l-egħrejjex ħdejn l-ilma" (Esodu, XV, 27). Minn dal-kliem stess tintebah bil-ferħ tannies meta ntabu fl-art għal frisk tad-dell tal-palm, u tal-ilma tal-egħjun.

U aħna ma fraħniex anqas minnhom meta sibna ruhna barra mill-karozzi li sa dak il-ħin kienu saħnu sewwa, u kienu jehtieġu ftit tat-tberrid. Hawn Patri North, il-Professor li kien qieghed imexxina, fissrilna l-ġeografija tal-post; il-wied, u l-għejjun, u l-palm għadhom hemm. Jekk m'ħux l-istess għadd, ma nafx; iżda l-arja tal-mistrieħ għadha żgur l-istess. Fil-Lvant sa ftit ilu, kollox kien wieqaf: il-bidla ħadd ma kien jaf x'inh. Jghaddu l-mijiet tas-snin, u kollox jibqa' xorta wahda: art, bħejjem, u nies,

DUN KARM SANT

IX-XMARA TAL-ĠURDAN

Ix-xmara tal-Ġurdan immissla mit-tidwib tas-silġ li hemm is-sena kolha fuq Ġebel ix-Xiħ, jew Monti Hermon. L-ilma ta' das-silġ jidhol fil-blat imbagħad johroġ fi tliet għejjun, l-akbar minnhom hi l-għajn ta' Banija, li qegħda 329 metru oghla mill-baħar Mediterran.

Il-Ġurdan jgħaddi mill-għadira l-Hule u mbagħad mill-Baħar ta' Tabarija, li johroġ minnu f'naha baxxa 212-il metru aktar minn wiċċ il-Mediterran. Il-Ġurdan minn hemm 'l isfel, jinżel b'saħħa kbira, u jagħmel ħafna dawrien, li b'hekk it-tul tiegħu jsir qrib tliett darbiet aktar milli kieku jimxi dritt. Fl-aħħar jinxeħet fil-Baħar Mejjet, li hu 392 metru taħt wiċċ il-baħar Mediterran. Jingħad li l-ilma li l-Ġurdan jixħet fil-Baħar Mejjet, hu sitt miljuni metri kubi kuljum.